

# IR-RAKKONTI TA' MONS. L. VELLA FUQ L-ISTORJA T'GHAWDEX

Ta' MONS. ANTON GAUCI

**T**A' interess kbir għall-istudjużi ta' l-istorja t'Għawdex huma ir-rakkonti li Mons. Lwiġi Vella kiteb fuq grajjiet storiċi ta' Għawdex ta' mijiet ta' snin ilu. Dawn il-kotba huma hamsa, wiehed minnhom, "Nikol Għabdul", f'zewġ taqsimiet.

L-ewwel li deher kien "Fernandu Montagnes", grajja ta' żmien l-Ispanjoli, fis-sena 1896. Sentejn wara hareġ ir-rakkont "Bernard Dopuo", grajja ta' żmien il-Granmastru D'Omedes fl-1902. Dun Alwiġ tana "Isolda", storja ta' żmien is-Sultan Verdala. Imbagħad "Bint il-Hakem", grajja fil-bidu ta' l-Ordni ta' San Gwann f'dawn il-Gzejjer, wara hames snin. "Nikol Għabdul" li hu l-aħħar wiehed: l-ewwel taqsima tiegħu dehret fl-1907; u t-tieni grajja ta' żmien l-aħħar snin tal-Għarab f'Malta u Għawdex mahruġa fl-1908.

Dawn huma rakkonti li jfakkruna sewwa fiż-żminijiet li minnhom għaddew missirijietna; iġaġhuna nistagħġbu mhux ftit bil-grajjiet tagħhom; nagħdruhom f'li garrbu u, fl-istess hin, nammirawhom għall-kuraġġ u qlubija tagħhom. L-istorja ta' Għawdex nistgħu, bla dubju ta' xejn, ngħidu li hija fqira wisq fit-tifkiriet tal-qedem. Mons. Vella, studjuż kbir ta' l-Istorja ta' art twelidu—hawnhekk nistgħu ninnotaw li hu kien qiegħed jikteb "Storja t'Għawdex" qabel ma miet—hallielna f'dawn ir-rakkonti tifkiriet ta' siwi kbir u ta' interess speċjali li mhux dejjem issbhom f'kotba oħra ta' l-Istorja. Min jaf kemm xogħol ta' riċerki swielu lil Dun Alwiġ dan it-tagħrif li jaġhtina!

Jekk irridu kwadru ċar ta' kif kien Għawdex hames mitt sena ilu, speċjalment tax-xena li kien jipprezentalna dak iż-żmien il-Kastell, biżżejjed nifthu "Bint il-Hakem" u naqraw l-ewwel paġni ta' dan il-ktieb. Qabel ma ġew il-Kavaleri f'Malta, Għawdex kien hawn biss minn sitt elef sa tmint elef ruh. Il-gżira kellha l-gvern tagħha, li ma kellu xejn x'jaqsam ma' ta' Malta, u gvernatur imsejjaħ "Hakem". Is-sur tal-Gran Kastell kien jiġbor fih in-numru l-kbir tan-nies tal-gżira. Kien mimli bid-djar u l-palazzi, u kien fih mhux inqas minn hames knejjes. Barra mill-Kastell, il-knejjes ta' San Gorg, Santa Sa-

bina, u San Gakbu, maż-żewġ kunventi ta' Santu Wistin u San Frangišk u ftit djar imxerda 'l hawn u 'l hinn, kienu jiffurmaw ir-Rabat. L-irhula kienu bosta, imma ma kinux hliet ftit djar qrib xulxin b' xi knisja żgħira fosthom. Bil-lejl in-nies kollha kienet tingabar fil-Kastell, biex ma jigux misruqin għall-gharrieda. Il-żgħira kienet mimlija bis-sigar, donnha gnien, u 'l hawn u 'l hinn xi dar kbira ta' xi familja għanja.

In-nies kienu jgħixu f' biza' kontinwu li jigū attakkati mit-Torok, misruqin u meħudin fil-ġasar. Fuq ix-xtut kien hemm dejjem l-ghases biex jagħtu l-aħbar malli jittfaċċaw xi xwienu fuq ix-xefaq. Kemmuna kienet bejta tal-hallelin, fejn spiss kienu jistahbew ukoll l-istess Torok.

F'dawn ir-rakkonti nistgħu ngħidu li ngħixu f'atmosfera ta' glied u biza' kontinwu. L-imsejkna antenati tagħna, spiss attakkati mill-kursari Torok, kien ikollhom jitqabdu għall-mewt, biex forsi jsalvaw r-Reliġjon f'pajjiżhom u l-istess art twelidhom. Haġa importanti f'dawn il-kotba hija l-parti li għandhom it-"Tradituri", u tradituri mhux biss fil-persuni ta' l-irsiera li kien ikun hawn Ghawdex imma wkoll fil-persuni ta' xi whud mill-istess hbieb u ahwa: eżempj koroh għandna f'Luqa ta' "Bernard Dupuo", f'Ahmed u Lippu ta' "Bint il-Hakem", f'Karlu Pereira ta' "Fernandu Montagnes". Tradituri kienu jinsabu saħansitra fost l-istess għedewwa, haġa li spiss kienet ta' għajnuha kbira għall-Maltin u Ghawdxin biex jiksbu informazzjonijiet importanti u biex jirnexxilhom jehilsu lil sħabhom mill-istess ġasar.

Ma' dik tat-tradituri nsibu dik l-ohra tad-delitti u tal-ven-detti, bosta drabi mwettqa bl-akbar kefrija. Dan mhux biss min-naħa tat-Torok kontra l-imsejkna Maltin u Ghawdxin, imma xi drabi wkoll minn xi familja ta' dawn il-gżejjer kontra xi familja oħra, bħalma kienet il-familja Riales kontra l-familja Mannar fil-ktieb "Bint il-Hakem", il-familja Alagona kontra l-familja Guevara fil-ktieb "Isolda", Pereira kontra Montagnes f'"Fernandu Montagnes"!

Imma jekk insibu t-tradimentj u d-delitti, għandna wkoll fin-nies ta' dawk iż-żmenijiet bosta eżempji sbieħ ta' vera mħabba u ta' spirtu ta' saġrificċju għal xulxin u għal art twelidhom. Wara r-Reliġjon, pajjiżhom kien ifisser kollox għalihom. Għal art twelidhom, missirijietna kienu jbatu u jiggieldu. Kienu jiddefenduha sal-mewt, ukoll meta jafu li l-ghadu hu bil-bosta

aktar qawwi minnhom u huma ftit għandhom speranza li jirreżistu. Bernard Dopuo baqa' jissemma għax miet jiggieled għal pajjiż u biex il-mara u wliedu ma jaqgħux f'idejn il-għadu, bniedem wiehed kontra għadd kbir ta' Torok li kienu diġà qerdu u farrku kull xkiel ta' reżistenza! Biex jagħmlu ġid lil pajjiżhom, kienu saħansitra minn jeddhom imorru fil-jasar u jesponu rwiehhom għall-periklu tal-mewt.

Haġa li tassew jisthoqqilha ammirazzjonj hija, f'dawn ir-rakkonti ta' Dun Alwiġ, l-idea ta' l-imħabba fl-ambjent tal-familja! Imħabba tal-ġenituri għall-ulied, imħabba tat-tfal għall-ġenituri tagħhom, imħabba tal-għarjjes bejniethom, imħabba bejn l-aħwa. Dejjem, iżda, hija mħabba safja, li għandha l-għer-ruq tagħha fi qlub imdawla bid-dawl tar-Reliġjon tagħna. Lina ta' "Bernard Dopuo" dejjem lesta biex turi mħabbitha lejn missierha; Isolda, bint familja nobbli, issir serva biex tgħin lil ommha u l-missierha fil-bżonn; Imperja u Ċikku f'"Fernandu Montagnes" huma t-tip ta' l-imħabba bejn l-aħwa fl-aqwa tagħha; Marija ta' "Nikol Għabdul" mgiegħla tmur għall-gwerra mill-imħabba li kellha għal huha.

Mons. Vella ipogġi fi kruha partikulari ċerti difetti li spiss niltaqgħu magħhom fost il-bnedmin, dak iż-żmien bħal-lum, u dan bl-iskop li jgegħlna nistmerruhom u naharbuhom. Hekk, insibu l-kumpannija hażina b'dak li ġġib magħha f'"Bint il-Hakem": mal-ħażin issir hażin; l-ispirtu ta' vendetta fl-Ammirall Dragut ta' "Bernard Dopuo" u f'ohrajn li diġà semmejna; is-supervja, il-mibegħda u l-qalb li ma taħfirx fil-Kuntessa Alagona ta' "Isolda"; il-malizzja tal-bniedem f'Alì Hassan ta' "Fernandu Montagnes".

Mill-banda l-oħra, Dun Alwiġ ipogġi f'dawl ta' ssubija li ma bħalu ċerti karatteristiċi u virtujiet li jinnobilitaw l-bniedem, u dan biex igagħlna nfittxuhom. Hekk, mhux biss l-imħabba bejn il-membri diversi tal-familja, kif diġà rajna, imma wkoll il-vera mħabba fost il-ħbieb, bħal dik bejn Fernandu Montagnes u Ċikku Demanuele; l-ispirtu li nitolbu għal min jagħmlilna d-deni, bħalma kienu jagħmlu Lisa ta' "Bint il-Hakem" u Isolda; il-maħfra tal-għedewwa, bħalma wriet Imperja f'"Fernandu Montagnes", Halif u Mariah f'"Nikol Għabdul"; l-edukazzjoni tajba tat-tfal, bħal dik li tidher fl-ewwel paġni ta' "Fernandu Montagnes" u fit-trobbija ta' Nikol Għabdul: il-qawwa tat-talb u l-fiduċja fl-istess talb, kif jidhru f'dawn l-aħħar żewġ kotba u f'"Bint il-Hakem".

F'dawn il-kotba Mons. Vella jaghtina taghrif storiku fuq il-gżira t'Għawdex ta' importanza mill-akbar. Kif kienet il-gżira tagħna fi żmien l-Għarab jidher ċar f'"Nikol Għabdul": dan il-ktieb iservi hafna biex inneħhu xi preġudizzji u ideat hżiena li jista' jkollna fuq l-Għarab li, tneħhi dik li hi Reliġjon, sebbhu sewwa lil pajjiżna u għamlu hafna ġid fil-gżejjer tagħna. Kif kien imbagħad l-istess Għawdex fiż-żmenijiet ta' wara, jiġifieri fi żmien l-Ispanjoli u l-Kavaleri ta' San Gwann, insibuh fir-rakkonti l-oħra. Għandna taghrif storiku sewwa fuq ċerti lokalitajiet tal-gżira, bħalma huma l-Kastell, ir-Rabat, ir-Ramla u xi nħawi oħra.

L-istil ta' dawn il-kotba mhux talli ma jgħajjikx, imma jgħinek hafna biex tidhol fl-ispirtu ta' l-istorja u fil-moħħ ta' l-awtur: stil mingħajr diffikultajiet u komplikazzjonijiet fit-tifsir tal-ħsieb u fil-bini tas-sentenzi u tal-paragrafi. Ċerti xeni, speċjalment dawk li juru l-għaqda wara l-firda, wara t-telfa tal-persuna u l-ġasar, huma tssew kommoventi u jimlewk bil-ferh inti u taqrahom. Ta' interess kbir u ta' tant hteġa, ukoll għal dik li hi esperjenza u tagħlim tal-ħajja, huma ċerti osservazzjonijiet u ċerti massimi li Dun Alwiġ jagħtina 'l hawn u 'l hinn, bħal, ngħidu aħna, dik li nsibu f'dawn il-kelmiet ta' hawn taht u li jgħoddu għal kull bniedem, hu min hu, li jokkupa xi post ta' awtorità:

"Meta tkun tiflaħ wisq, ma tridx terfa' rasek iżzejjed u tgħakkes lil ta' tahtek, għaliex jiġi żmien li tkun bżonnhom, u ssbhom għedewwa tiegħek" (f'"Nikol Għabdul").

### KRONAKA TAL-GHAQDA

Nhar il-**Hadd**, il-31 ta' Marzu, fid-9.30 a.m., fl-Oratorju ta' San Gwann saret Quddiesa għal ruh erbgħa mill-Membri Akkademici tal-Għaqda li mietu dan l-aħhar, li huma: ir-Rev. Patri Professor Anastasju Cuschieri, O.C., Ph.D., S.Th.D., li kien President Onorarju tal-Għaqda, Dr. R. Briffa, B.Sc., M.D., u s-Sinjuri Rogantin Cachia, Membru fl-ewwel Kumitat tal-Għaqda, u Ġużè Porsella Flores, li kien wiehed mill-Membri ewlenin u għal xi żmien Tezozier tal-Għaqda.